

22ND SUNDAY OF ORDINARY TIME - 30TH AUGUST 2026

ಸಾಧ್ಯಾ ಕಾಳಾಚೊ ಬಾವಿಸಾವೊ ಆಯ್ತಾರ್

ಪಯ್ಲ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ಸರ್ವೆಸ್ಪರಾಚೆಂ ಉತರ್ ಜಾಲಾಂ ಮ್ಹಾಕಾ, ಅವ್ಕರ್ಯಾದಿಚೆಂ ಕಾರಣ್

ಚಿರೆಮಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಜೆರೆ. 20:7-9

ಸರ್ವೆಸ್ಪರಾ, ತುವೆಂ ಮ್ಹಾಕಾ ಭುಲಯ್ಲೊಯ್, ಆನಿ ಹಾಂವ್ ತುಕಾ ಭುಲ್ಲೊಂ;
ತುಂ ಮ್ಹಜೆ ಪ್ರಾಸ್ ಬಳಿಷ್ಟ್ ದೆಕುನ್, ತುವೆಂ ಮ್ಹಜೆರ್ ಜಯ್ತ್ ವ್ಹೆಲೆಂಯ್.

ಹಾಂವ್ ದೀಸ್‌ಭರ್ ಕೆಂದ್ಲ್ಯಾಂಚೊ ಮಾಲ್ ಜಾಲಾಂ,
ಹರೆಕ್ಲೊ ಮ್ಹಜ್ಯೊ ಖೆಬ್ಡಾಯೊ ಕರ್ತಾ.

ಹರೇಕ್ ಪಾವ್ಟಿ ಹಾಂವ್ ಉಲಯ್ತಾನಾ

ಹಾಂವೆಂ ಬೊಬಾಟ್ ಮಾರುನ್ ಮ್ಹಣುಂಕ್ ಜಾಯ್:

“ಜುಲುಮ್ ಆನಿ ನಾಸ್!”

ಸರ್ವೆಸ್ಪರಾಚೆಂ ಉತರ್ ಮ್ಹಾಕಾ

ದೀಸ್‌ಭರ್ ಅಕ್ಮಾನಾಚೆಂ ಆನಿ ಕೆಂದ್ಲ್ಯಾಂಚೆಂ ಕಾರಣ್ ಜಾಲಾಂ.

“ಹಾಂವ್ ತಾಚೊ ಉಗ್ಡಾಸ್ ಕರ್ಚೊ ನಾಂ,

ತಾಚ್ಯಾ ನಾಂವಾನ್ ಹಾಂವ್ ಆನಿಕ್ ಉಲೊಂವ್ಚೊ ನಾಂ”

— ಅಶೆಂ ಹಾಂವ್ ಮ್ಹಣ್ಲೊಂ,

ಪೂಣ್ ಮ್ಹಜ್ಯಾ ಕಾಳ್ಜಾಂತ್

ಏಕ್ ಜಳ್ತೊ ಉಜೊ ಪೆಟ್ಲಾಸೊ ದಿಸ್ತಾ,

ಮ್ಹಜ್ಯಾ ಹಾಡಾಂನಿ ತೊ ರಿಗ್ತಾ,

ತಾಕಾ ದಮಾಂವ್ಕ್ ಪ್ರಯತ್ನ್ ಕರುನ್ ಹಾಂವ್ ಥಕ್ಲಾಂ,

ಮ್ಹಜ್ಯಾನ್ ಹೆಂ ಸೊಸುಂಕ್ ಜಾಯ್ನಾ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 62:2, 3-4, 5-6, 8-9

ಶ್ಲೋಕ್: ಮ್ಹಜ್ಯಾ ಸೊಮಿಯಾ, ಮ್ಹಜ್ಯಾ ದೇವಾ,
ತುಕಾ ಮ್ಹಜೊ ಅತ್ಮೊ ತಾನೆತಾ.

ಕೀ. 62:2b

1. ದೇವಾ, ತುಂಚ್ ಮ್ಹಜೊ ದೇವ್,
ತುಜ್ಯಾ ದರ್ಶನಾಕ್ ಹಾಂವ್ ಅತ್ರೈಗುನ್ ಆಸಾಂ,
ತುಕಾ ಮ್ಹಜೊ ಅತ್ಮೊ ತಾನೆತಾ,
ಉದಕ್ ನಾತ್ಲಲ್ಯೆ ಸುಕ್ಯೆ ಧರ್ಣಿಬರಿ
ಮ್ಹಜಿ ಕೂಡ್ ತುಕಾ ಲಾಲೆತಾ.
2. ತುಜ್ಯಾ ಮಂದಿರಾಂತ್ ತುಕಾ ಹಾಂವ್ ದೀಷ್ಟ್ ಉಬಾರ್ತಾಂ,
ತುಜಿ ಪದ್ವಿ ಆನಿ ಮಹಿಮಾ ದೆಖುಂಕ್ ಹಾಂವ್ ಆಶೆತಾಂ.
ತುಜ್ಯಾ ಮೊಗಾಚೊ ಅನ್ಬೋಗ್ ಜಿವಾ ಪ್ರಾಸ್ ಶ್ರೇಷ್ಟ್,
ಮ್ಹಜಿ ಓಂತ್ ತುಜಿ ಮಹಿಮಾ ವರ್ನಿತಾತ್.
3. ಸಗ್ಳೆ ಮ್ಹಜ್ಯೆ ಜಿಣಿಯೆಂತ್ ಹಾಂವ್ ತುಕಾ ವಾಖಾಣ್ತೊಂ,
ತುಜೆಂ ನಾಂವ್ ಕಾಡ್ನ್ ಹಾತ್ ಜೊಡ್ತೊಂ;
ಪರ್ವಣೆಚ್ಯಾ ಜೆವ್ಣಾ ಪರಿಂ ಮ್ಹಜೊ ಅತ್ಮೊ ಧಾದೊಶಿ ಜಾತಲೊ,
ಸಂತೊಸಾಚ್ಯಾ ತಾಳ್ಯಾನ್ ಮ್ಹಜಿ ಓಂತ್ ತುಕಾ ವಂದಿತಲೆ.
4. ಕಿತ್ಯಾಕ್ ತುಂ ಮ್ಹಜೊ ಸದಾಂಚೊ ಕುಮಕ್‌ದಾರ್,
ತುಜ್ಯಾ ಪಾಕಟ್ಯಾಂಚೆ ಸಾವ್ಲೆಖಾಲ್ ಹಾಂವ್ ಸಂತೊಸ್ತಾಂ.
ಮ್ಹಜೊ ಅತ್ಮೊ ತುಕಾ ತೆಂಗುನ್ ರಾವ್ತಾ,
ತುಜೊ ಉಜ್ವೊ ಹಾತ್ ಮ್ಹಾಕಾ ಸಾಂಬಾಳ್ನ್ ಧರ್ತಾ.

ದುಸ್ರೆಂ ವಾಚಪ್

ದೇವಾಕ್ ಮಾನ್ತಾ ತಸಲೆಂ ಏಕ್ ಜಿವೆಂ ಬಲಿದಾನ್ ಜಾವ್ನ್
ತುಮ್ಮಾಂಚ್ ತಾಕಾ ಸಮರ್ಪುನ್ ದಿಯಾ

ಸಾಂ ಪಾವ್ಲುನ್ ರೊಮಾಗಾರಾಂಕ್ ಬರಯ್‌ಲ್ಲ್ಯಾ ಪತ್ರಾಂತ್ಲೆಂ ವಾಚಪ್ **ರೊಮಾ. 12:1-2**

ಭಾವಾಂನೊ, ದೇವಾನ್ ಆಮ್ಚೆ ವಯ್ರ್ ದಾಖಯ್ಲೆಲೆ ವ್ಹಡ್ ಕಾಕುಳ್ತೆಚೊ ಉಗ್ಡಾಸ್
ಕಾಡ್ನ್ ಹಾಂವ್ ತುಮ್ಚೆ ಲಾಗಿಂ ಪ್ರಾರ್ಥಿತಾಂ; ತಾಕಾ ಮಾನ್ತಾ ತಸಲೆಂ ಏಕ್ ಪವಿತ್ರ್ ಆನಿ ಜಿವೆಂ
ಬಲಿದಾನ್ ಜಾವ್ನ್ ತುಮ್ಮಾಂಚ್ ತುಮಿ ದೇವಾಕ್ ಸಮರ್ಪುನ್ ದೀಜಯ್. ಹೆಂ ಜಾಂವ್
ತುಮ್ಚೆಂ ಆತ್ಮೀಕ್ ಬಲಿದಾನ್. ಹ್ಯಾ ಸಂಸಾರಾಚಿ ಚಾಲ್ ತುಮಿ ಆಧಾರಿನಾಕಾತ್, ಬದ್ಲಾಕ್
ತುಮ್ಚಿಂ ಮನಾಂ ನವಿಂ ಜಾಂವ್. ತುಮ್ಚೆ ಜಿಣಿಯೆಚೆಂಚ್ ರುಪಾಂತರ್ ಜಾಂವ್. ತವಳ್ ತುಮಿ
ದೇವಾಚಿ ಖುಶಿ ಕಿತೆಂ ಮ್ಹಣ್ ಸೊಧುನ್ ಕಾಡುಂಕ್ ಪಾವ್ತಲ್ಯಾತ್, ಆನಿ ಖಿಂಯ್ಚೆಂ ಬರೆಂ,
ದೇವಾಕ್ ಮಾನ್ತಾ ತಸಲೆಂ ಆನಿ ಸಂಪೂರ್ಣ್ ಮ್ಹಣ್ ತುಮಿ ಸಮ್ಜುನ್ ಘೆತಲ್ಯಾತ್.

— ದೇವಾಚೆಂ ಉತರ್ ಹೆಂ.

ಉದ್ಗಾರ್

ಎಫೆ. 1:17-18

ಸರ್ವಸ್ವರಾಕ್ ಜೈ, ಜೈ!
 ಅಮ್ಚಾ ಸೊಮಿಯಾ ಜೆಜು ಕ್ರಿಸ್ತಾಚೊ ಬಾಪ್
 ತುಮ್ಚಾ ಅಂತಸ್ಕರ್ನಾಚೆ ದೊಳೆ ಉಘಡುಂ,
 ಅಶೆಂ ಕಸಲ್ಯಾ ಭರ್ವಸ್ಕಾಕ್ ತುಮ್ಕಾಂ ಆಪಯ್ಲ್ಯಾಂತ್ ಮ್ಹಣ್ ತುಮಿ ಸಮ್ಜತಲ್ಯಾತ್.
 ಸರ್ವಸ್ವರಾಕ್ ಜೈ, ಜೈ!

ಶುಭ್‌ವಾರ್ತಾ

ಕೋಣ್ ಜರ್ ಮ್ಹಜೊ ಪಾಟ್ಲಾವ್ ಕರುಂಕ್ ಖುಶಿ ವ್ಹರ್ತಾ, ತರ್ ಆಪ್ಲಾಕ್‌ಚ್ ತೊ ಇನ್ಕಾರ್ ಕರುಂದಿ

④ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 16:21-27

ತವಳ್ ಥಾವ್ನ್ ಜೆಜು ಆಪ್ಲೆಂ ಜೆರುಜಲೆಮಾಕ್ ವೆಚಿ ಗರ್ಜ್ ಮ್ಹಣ್ ಆಪ್ಲ್ಯಾ ಶಿಸಾಂಕ್ ಸಾಂಗುಂಕ್ ಲಾಗ್ಲೊ. ಥಂಯ್ ಮಾಲ್ಗಡ್ಯಾಂ, ಶಾಸ್ತ್ರಾಂ ಆನಿ ಪ್ರಧಾನ್ ಯಾಜಕಾಂಚ್ಯಾ ಹಾತಾಂತ್ ಆಪ್ಲಾಕ್ ಜಾಯ್ತಿಂ ಸೊಸುಂಕ್ ಆಸ್ತಲೆಂ, ಆಪುಣ್ ಮರಣ್ ಪಾವ್ತಲೊಂ ಆನಿ ತಿಸ್ರ್ಯಾ ದಿಸಾ ದೇವ್ ಆಪ್ಲಾಕ್ ಜಿವಂತ್ ಉಠಯ್ತಲೊ ಮ್ಹಣುನ್ ತಾಣೆಂ ತಾಂಕಾಂ ಸ್ವಪ್ನ್ ಕಳಿತ್ ಕೆಲೆಂ. ತೆದ್ವಾಂ ಪೆದ್ರು ತಾಕಾ ಕುಶಿನ್ ಆಪೊವ್ನ್, “ದೇವ್ ತೆಂ ನಿರ್ಮಿಣಾ ಜಾಂವ್, ಸೊಮಿಯಾ! ತುಕಾ ತೆಂ ಕೆದಿಂಚ್ ಘಡ್ಚೆಂ ನಾಕಾ!” ಮ್ಹಣುನ್ ಭೆಷ್ಪಾಂವ್ಕ್ ಲಾಗ್ಲೊ. ತಿತ್ಲ್ಯಾರ್ ಜೆಜು ಪೆದ್ರು ಥಂಯ್ ಘುಂವೊನ್ ಮ್ಹಣಿ ಲಾಗ್ಲೊ: “ಮ್ಹಜೆ ಸರ್ಶಿಲೊ ಪಯ್ಸ್ ಸರ್, ಸೈತಾನಾ! ಮ್ಹಜೆ ವಾಟೇರ್ ಆಡ್ಕಲ್ತಾ ತೊ ಫಾತರ್ ತುಂ! ಕಿತ್ಯಾಕ್ ದೇವ್ ಚಿಂತ್ತಾ ತಶೆಂ ತುಂ ಚಿಂತಿನಾಯ್, ಮನಿಸ್ ಚಿಂತ್ತಾ ತಶೆಂ ತುಂ ಚಿಂತ್ತಾಯ್.”

ಉಪ್ರಾಂತ್ ಜೆಜು ಆಪ್ಲ್ಯಾ ಶಿಸಾಂಕ್ ಮ್ಹಣಾಲೊ: “ಕೋಣಾಕ್ ಜರ್ ಮ್ಹಜೊ ಪಾಟ್ಲಾವ್ ಕರುಂಕ್ ಖುಶಿ ಆಸಾ, ತರ್ ಆಪ್ಲಾಕ್‌ಚ್ ತೊ ಇನ್ಕಾರ್ ಕರುಂದಿ, ಆಪ್ಲೊ ಖುರಿಸ್ ಉಕುಲ್ನ್ ಘೆಂವ್ಚಿ ಆನಿ ಮ್ಹಜ್ಯಾ ಪಾಟ್ಲಾನ್ ಯೆಂವ್ಚಿ. ಜೊ ಕೋಣ್ ಆಪ್ಲೊ ಜೀವ್ ವಾಂಚೊಂವ್ಕ್ ಸೊಧ್ತಾ, ತೊ ಆಪ್ಲೊ ಜೀವ್ ಹೊಗ್ಡಾಯ್ತಾ; ಪುಣ್ ಜೊ ಕೋಣ್ ಮ್ಹಜೆ ಪಾಸತ್ ಆಪ್ಲೊ ಜೀವ್ ಹೊಗ್ಡಾಯ್ತಾ, ತೊ ಆಪ್ಲೊ ಜೀವ್ ನಿಜಾಕ್‌ಯೊ ವಾಟಾಯ್ತಾ. ಮನ್ಶಾನ್ ಆಪ್ಲೊ ಜೀವ್ ಹೊಗ್ಡಾವ್ನ್ ಸಗ್ಳೊ ಸಂಸಾರ್ ಜೊಡ್ಲೊಚ್ ಮ್ಹಣ್ಯಾಂ, ತರ್ ಹಾಂತುಂ ತಾಕಾ ಕಿತೆಂ ಫಾಯ್ದೊ? ವಾ ಆಪ್ಲೊ ಜೀವ್ ಪಾಟಿಂ ಘೆಂವ್ಕ್ ಮನ್ಶಾನ್ ದುಸ್ರೆಂ ಕಿತೆಂ ದಿವ್ಯೆತ್? ಮನ್ಶಾಪುತ್ ಆಪ್ಲ್ಯಾ ಬಾಪಾಚೆ ಮಹಿಮೆನ್ ಆಪ್ಲ್ಯಾ ದುತಾಂ ಸವೆಂ ಯೆತಲೊ; ಆನಿ ತೆ ವೆಳೆಂ ಹರೈಕ್ಲ್ಯಾಕ್ ತಾಚ್ಯಾ ತಾಚ್ಯಾ ಕರ್ನಾಂ ಪರ್ಮಾಣೆಂ ಪ್ರತಿಫಳ್ ದಿತಲೊ.”

— ದೆವಾಚೆಂ ಉತರ್ ಹೆಂ.

ಪ್ರಸ್ತಾವನಾ:

ಮೊಗಾಚ್ಯಾಂನೊ, ಎಕಾ ಕುಟ್ಮಾಚ್ಯಾ ಸ್ಪಿರಿತಾನ್ ಸೊಮ್ಯಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಆಮಿ ಸೊಮ್ಯಾಚ್ಯೆ ವೆದಿ ಭೊಂವಾರಿಂ ಸಾಂಗಾತಾ ಜಮ್ಲ್ಯಾಂವ್. ಆಯ್ಲಿ ದೇವ್‌ಸ್ತುತಿ ಆಮ್ಚೊ ಖುರಿಸ್ ಘೆವ್ಯಾಂ ಆನಿ ಸೊಮ್ಯಾಚೊ ಪಾಟ್ಲಾವ್ ಕರ್ಯಾಂ ಮ್ಹಳ್ಳೊ ಸಂದೇಶ್ ಆಜ್ ಆಮ್ಕಾಂ ಲಾಬ್ತಾ. ಕ್ರಿಸ್ತಾಕ್ ಆನಿ ಖುರ್ರಾಕ್ ಆಮ್ಕಾಂ ವೆಗ್ಳೊ ಕರುಂಕ್ ಜಾಯ್ನಾ. ಹ್ಯಾ ಸಂಸಾರಾಂತ್ ಆಮ್ಚೆಂ ಜಿವಿತ್ ಆನಿ ಮಿಸಾಂವ್ ಕಷ್ಟಾಂಚೆಂ. ಹ್ಯಾ ಮಿಸಾಂವಾ ವೆಳಾರ್ ಪ್ರತ್ಯೇಕ್ ಜಾವ್ನ್ ಆಮ್ಚೊ ಖುರಿಸ್ ಉಕಲ್ನ್ ಘೆವ್ನ್, ಸದಾಂನಿತ್ ಸೊಮ್ಯಾಚೊ ಪಾಟ್ಲಾವ್ ಕರುಂಕ್ ಜಾಯ್ ಆಸ್ಚಿ ಕುರ್ಪಾ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಾರ್ ಮಾಗುನ್ ಘೆವ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್:ದೇವ್ ಸರ್ವ್ ಪದ್ವೆದಾರ್. ತೊ ಜಿವಿತಾಚೆಂ ಉಗಮ್ ಆನಿ ಶೆವಟ್ ತರ್ ಆಮ್ಕಾಂ ತಾಚ್ಯಾ ದೈವಿಕ್ ಜಿವಿತಾಂತ್ ತೊ ವಾಂಟೆಲಿ ಕರುಂ ಮ್ಹಣ್ ಪುನರ್‌ಜಿವಂತ್ ಕ್ರಿಸ್ತಾ ಮುಕಾಂತ್ ಆಮ್ಚಿಂ ಪ್ರಾರ್ಥನಾಂ ತಾಚ್ಯೆ ಮುಕಾರ್ ದವರ್ಯಾಂ.

1. ಬಾಪಾ, ಪವಿತ್ರ ಸಭೆಚ್ಯಾ ಮಣಿಯಾರ್ಯಾಂನಿ ತಾಂಚ್ಯಾ ಮಿಸಾಂವಾಂತ್ ಸದಾಂಚ್ ಕ್ರಿಸ್ತಾಕ್ ವಿಸ್ವಾಸಿ ರಾವೊಂಕ್ ಆನಿ ತಾಂಚ್ಯೆ ತಾಬೆನ್ ದಿಲ್ಲ್ಯಾ ಹರೆಕ್ಲ್ಯಾಕ್ ಕ್ರಿಸ್ತಾಚಿ ವಳಕ್, ಮೋಗ್ ಆನಿ ಸೆವಾ ದಿವ್ನ್, ತುಜ್ಯಾ ಪುತಾ ಜೆಜು ಕ್ರಿಸ್ತಾಚೊ ಉಗ್ಡಾಸ್ ಸದಾಂಚ್ ಜಳ್ತೊ ಸಾಂಬಾಳುಂಕ್ ತಾಂಕಾಂ ಪ್ರೇರಣ್ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚೆ ಸಮಾಜೆಂತ್ ಶಾಂತಿಚೆಂ, ಅಭಿವೃದ್ಧಿಚೆಂ ಆನಿ ಮೊಗಾ ಮಯ್ಜಾಸಾಚೆಂ ವಾತಾವರಣ್ ರೂಪಿತ್ ಕರ್. ಸರ್ವ್ ರಾಜಕೀಯ್ ಮುಕೆಲ್ಯಾಂನಿ ತಾಂಕಾಂ ದಿಲ್ಲೊ ಅಧಿಕಾರ್ ಸೆವೆಚ್ಯಾ ಸ್ಪಿರಿತಾನ್ ವಾಪರುನ್, ಮಾಯಾಮೊಗಾಚಿ, ಭಾವ್‌ಬಾಂದವ್ಪಣಾಚಿ ಸಮಾಜ್ ರೂಪಿತ್ ಕರುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಕುಟ್ಮಾಂತ್ ಪಿಡೆಸ್ತಾಂಚಿ, ಪ್ರಾಯ್ವತಾಂಚಿ ಮೊಗಾನ್ ಸೆವಾ ಕರುಂಕ್ ಆಮ್ಕಾಂ ಕುರ್ಪಾ ದಿ. ಸೆಜಾರಾ, ವಾಡ್ಯಾಂತ್ ಆನಿ ಫಿಗರ್ಜೆಂತ್ ಆಮ್ಚೆ ನಿಸ್ವಾರ್ಥಿ ಸೆವೆ ಮುಕಾಂತ್ ಆಮಿ ಖರೆ ಕ್ರಿಸ್ತಾಂವ್ ಮ್ಹಣ್ ದಾಕೊಂವ್ಕ್ ಆಮ್ಕಾಂ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಭುರ್ಗ್ಯಾಂಕ್ ಬರೈ ಜಾಣ್ವಾಯೆನ್ ಆನಿ ಶೆಗುಣಾಂನಿ ವಾಡೊಂಕ್ ಕುರ್ಪಾ ದಿ. ಆಮ್ಚ್ಯಾ ತರ್ನಾಟ್ಯಾಂಕ್ ಬರೊ ಫುಡಾರ್ ಫಾವೊ ಕರ್ ಆನಿ ಪರ್ಗಾವಾಂತ್ ಕಾಮ್ ಕರ್ಚ್ಯಾ ಆಮ್ಚ್ಯಾ ಮೊಗಾಚ್ಯಾಂಕ್ ತುಂ ಸಾಂಬಾಳ್ ಮ್ಹಣ್ ಮಾಗ್ತಾಂವ್.

5. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲ್ಯಾ ಆಮಿ ಸದಾಂಚ್ ಎವ್ಕರಿಸ್ತಾ ಮುಕಾಂತ್ ಕುರ್ಪಾ ಜೊಡುಂಕ್, ಅತ್ಮಿಕ್ ಸಂಗಿಂನಿ ಬಳ್ವಂತ್ ಜಾವ್ನ್ ತುಕಾ ಸಾಕ್ಸ್ ದಿತಾ ತಸಲಿ ವ್ಯಕ್ತಿ ಆಮಿ ಜಾಯ್ತೆಂ ಕರ್ ಮ್ಹಣ್ ಮಾಗ್ತಾಂವ್.

ಯಾಜಕ್:ಸರ್ಗಿಂಚ್ಯಾ ಬಾಪಾ, ತುಜ್ಯಾ ಭುರ್ಗ್ಯಾಂನಿ ತುಜ್ಯೆ ಮುಕಾರ್ ದವರ್ಲ್ಲಿಂ ಹಿಂ ಖಾಲ್ತಿಂ ಮಾಗ್ಣಿಂ ದಯೆನ್ ಸ್ವೀಕಾರ್ ಕರ್. ಆಮ್ಚೊ ಖುರಿಸ್ ಉಕಲ್ನ್ ಘೆವ್ನ್ ಸದಾಂನಿತ್ ಸೊಮ್ಯಾಚೊ ಪಾಟ್ಲಾವ್ ಕರುಂಕ್ ಜಾಯ್ ಆಸ್ಚಿ ಕುರ್ಪಾ ಲಾಬಯ್. ಹೆಂ ಆಮಿ ಮಾಗ್ತಾಂವ್ ತುಜ್ಯಾ ಪುತಾ ಜೆಜುಚ್ಯೆ ನಾಂವಿಂ.